

Sompadokancho Sondex

Paskam Amchea Jivitant

Paskam mhollear kitem? Paskam mhollear uzvadd. Ho uzvadd fokot Kristi lokak lagonam, sonvsarantlea sogllea lokak lagta. Dekhun Paskam hi uzvaddachi porob sonvsarbhor monoitat taka orth yeta. Ho uzvadd koslo? Vaittacher zoit vhelolo uzvadd. Dor eka dhormant hi somarombhnni asa, nanvam ghoddye vegllim asot, punn vaittacher mat korun melloilolie khuxalkayechi porob sogllech monoitat. Tednam koslim-koslim vaittam amche mukhar asat? Konn-konn vaitt monis amche mukhar asat? Podd'ddea fattlean ravon konn dusreak vaitt kornnio korunk provrut't korta? Vaitt jivit jiyepachim karnnam kitem? Konn amkam hea vaittant dhukolta? Kiteak pasot ami vaittant poddtat? Hea sogllea prosnanchio zapo hie uzvaddachie porbent melltat.

Heasonvsaracho rochnnar Dev. Topatkinhoi, vaittnhoi punn povitr ani dan'xur. Tannem mon'xak rochtananch tache koddem sogllem voikuntth dilolem punn taka vaittachi goddi lagli ani apunn zaun voikunthantlean bhair sorchem poddlem. Amchea sodchea jivitant hench ghoddtha nhoi? Ek sorop amchea darant ubo ravta ani amkam tallnnient ghalta. Ek devchar yeta ani khandar hat ghalun vaitt kornnio korunk bhuloita. Amcho svarth ani ohonkar amkam tanche dixen vhorta. Ami bolli poddtat. Dekhun ho Devacho uzvadd souka-souka amche pasun pois zata. Mhonn Devacho ovtar hea sonvsarant yeta ani novo uzvadd dita. Aiz hea paskancho uzvadd ami gheum-ia. Jezuchem punorjivontponn somorombhtanam lhanam-dubleancho ugddas korum-ia. Tanchea paim-iamni ami cholum-ia ani paskanchea uzvaddachi divtti somestank ditanam, Jezuchea mogacho sondex vanttum-ia. Somestank Pankanchim porbim!

– Vincy Quadros & Pri. Myron Jeson Barreto

Oparinchem Bhanddar

■ **Bainchem tondd bandunk zait, nhoinchem nhoi.**
You can cut all the flowers but you cannot keep spring from coming.

■ **To vatt zanna karonn To svota vatt asa.**

He knows the way because He is the way.

■ **Tum jem kitem korta tem mogan zaum-di.**

Let everything you do be done in love.

■ **Zhoim fulam fultat thoinch ast asta.**

Where flowers bloom, so does hope.

■ **Paskam mhollear otmeachie dhadoskayechi poili khunna.**

Easter is the soul's first taste of spring.

■ **Vrutu gonnik fulam fulonk yetat.**

Blossom by blossom the spring begins.

■ **Ek ful fulon yeun svota poripurnn zata.**
A flower blossoms for its own joy.

– Tarkeshwar Naik



chitr-kotha

Jezu

**Jednam fotting bovall martat
Tednam iman'dar ogi ravtat
Tem polleun fotting khuxal zatat
Tankam dista iman'darak haroilolo
Punn tankam kitem khobor
Iman'daran cheoritr vanchoilem
Punorjivont Jezun sonvsarak
Hench kornniamni dakhoun dilem**

BHURGEAM KANNI

Paskam

Ek gorib bhurgo jevna khatir hanga-tohim bhonvtalo. To eka ghora koddem pavlo. Tannem darar marlem. Itleant ek sunnem bhailean thaun bhonkit tache votten ailem ani thamblem. To bhiyelo.

"Are baba, tinch upaxim asat. Tuka koslem jevonn ditolim?" Sunnean bhurgeak mhunnlem.

"Kitem zalam tor tankam?" Bhurgeon vicharlem.

"Tancho zoddkar kaim dis adim bhair poddlo. Ek zanntti ghor sambalpacho yotn korta. Hany tanchem sunnem, mhakach tin dis zale nis pasun dilonam." Sunnean sanglem.

"Oxem!" Bhurgeon mhunnlem ani porot darar marlem. Konnem tori bhitorean 'kitem zai?' mhonn prosn kelo. "Mhojea pottak bhuk laglia." Bhurgeon mhunnlem. Bhitore ravon sunnean sangloli kanni aikonk mell'li. Tea korunnaven bhorlolea avazan bhurgo halon gelo. To sunnea fuddeant ailo. Bhurgeon kitem tori yeujilem ani sunneak apna borabor gheun bhair sorlo.

Thoddea vellan te rosteachea nakeacher pavle. Thaim ek ostori sunneank jevonn ditoli. Bhurgeon sunneak tiche votten dhaddlem ani soukas apunnui tiche fuddeant gelo.

"Madam, tumi hanga sunneak jevonn ditat. Punn upaxi asta taka konn jevonn ditolo?" Bhurgeon vicharlem. Ti taka polletuch urli. Kaim khinn tichea tonddak utranh ailim nant.

"Tea ghorant ek zanntti ostori upaxi morta. Tika adhar korunk zait?" Bhurgeon vicharlem. Ti ostori tache borabor geli ani ghora koddem pavtokoch thoddem jevonn tinnem ghorantlie ostoniek dilem ani bhurgeakui thoddem dilem.

"Happy Easter." Tinnem mhunnlem. Bhurgeonui tika hanson "Khuxalborit Paskam" mhunnlem.

Dekh: Dev mon'xachi porika gheata, mon'xan Devachi gheunk zainam.



Svobhimani Hayes

PASKANCHI POROB AMCHEA KRITI JIVITACHI BUNIAD

Aiz Kristi porjek ek vhodd dis. Ratim keloli vho ddantli vho dd zagronn amcho bhavarth ghott korta. Paskancho gutt amkam thiraita ani ghottsann dita. He vixim VINCY QUADROS ani PRI. MYRON JESON BARRETO otmik sondex dita.

Paskanchi rat zaun asa vho ddantli vho dd ani mhotvachi zagronnechi rat. Jezuchio punorzolm mhollear kristanvanchea bhavarthacho konnxea fator. Kiteak Jezun mornnacher zoit vhelem ani kristi bhavarthachi buniad sthapon keli. Hoch gutt ami dor disa Misa-bhettent porgott'ttat. Aiz ho dis, khuxalkayecho, sontosacho, visvasacho ani bhorvanxeacho. Khuxal zaum-ia ani Jezu kiteak punorjivont zalo tacher il'lo niyall korum-ia.

Korezmacho kall suru zale uprant ami Jezuchea koxttancher niyall suru kelo. Fattlea Aitara povitr satolleak survat dili jednam Jezu vho dda dobajeun konnuch bosonk naslolea gaddhvachea xingrucher boson Jerzaleant bhitore sorlo. Tannem thoim yeunk zai aslem hem xastrant boroiroleam aslem, tem Tannem purntayek vhelem. Nimannea Brestarak Tannem tin ghoddnnio korun dakhoilio, Misachi bhett, pritimogachi adnea ani yadniki munniarponn. 'Hem Mhojea ugddasak korat.' Don hozar vorsam adim Jezu ucharlolim utram aizver adnechea rupan amkam Tachi yad korun ditat. Tachem tem nimannem jevonn ani xisanchem paim dhuvun peleachi seva korpachi adnea mull rupan amchi dixa zaun asa. Tea jevnna uprant Judas apnnak dhorun ditolo mhonn zanna astanam-i To tacho sangat soddinam. Getsemani molleant Judas taka lavun dita. Te adim magnnem kortanam Jezu mhunnnta, 'Ab'ba! Bapa mhojea, Tujean kitem-i korun zata. Hem patr Mhoje thaun pois kadd. Toripunn mhaka zai oxem nhoi, Tuka zai toxem zaum-di.' Bapachi khuxi tich Apli khuxi mhonn mandun ghevpi Jezu khuris gheun Kalvari dongor choddtha ani teach khursacher aplo prann soddtha. Tedo vell pasun khuris mhollear lojochi khunna asli, ti To kaddun uddoita ani khursak mhoima haddtha. To tisrea disa meloleantlo jivont zata. Hich ti paskanchi rat, zoitachi rat ani somorombhnniechi rat. Jezu hea sonvsarant yeunche adim Judev lok tamdbdea dorianlean pasar zaun Egyptacho raza Pharaoschea hatantlean mell'li suttka monoitale ani atam Jezuche bhavarthi Jezuchio punorjivontponn monoitat.

Hea paskancho sondex – Jezun morche adim aplea xisanche paim dhuun dusreanchi seva korunk xikoilem. Ami-i oxench korum-ia. Aiz paskanchie somorombhnnient khavpa-jevpacho utsov kortanam dusreancho husko dhorum-ia. Amche bhoutonnim kitlo lok upaxim asat vo koxttovtat, tankam adhar korum-ia. Svarth ani ohonkara vinnem Jezu jiyelo, ami-i toxech jiyepacho yotn korum-ia.

– Vincy Quadros



'BLOOD OF JESUS' FUL

New Zealand desant hea 'Blood of Jesus' fulacho zolm pollelo. Hea fulacho rong rogta sarko asa ani modem khursa sarki manddavoll aslolean taka hem nany dilem. Ho fottu Dr. Zoe Popper hannem ghetlolo. Hem ful korezmachea Povitr Satolleant fulta oxem zaitea zonnanchem hem mandop asa. Punn xastriy nodren hachi konn khatir dinam. Mat oslim fulam Natalanchea disamni fultat oxem-i thoinchea lokachem mhunn'nnem asa, dekhun tea fulachea zhaddak 'New Zealand Christmas Tree' oxem-i mhunnntat. Kitem-i asum, Devachi rochna vakhann'nni korpa sarki, povitr ani sundor.



– Pri. Myron Jeson Barreto

Kovita

Jezu Amcho Soddvonndar

Gorvanchea gottheant Jezu zolmolo Vidhvanamni Raza mhonn vollkholo Hie khobren Herod uchamboll zalo Jezuk nopoit korun to komi poddlo

Jezu zannvai-kurpen vaddot gelo Bara vorsancher Devmondiran sanddlo Thoim Devachem asnnem bhogunk pavlo Tachi zannvai polleun lok legit ojaplo

Tis vorsanchie piraier xisank vinvle Apli ani Bapachi vollokh tankam dili Meloleank jivit, piddestank bholaiki dili Tiech porjen khursachi xikxa favo keli

Khursar thaun vaittkarank bhogxile Patok roddtlolea chorak sorg bhasailo Tin voram khusar humkollun prann dilo Ama papiank soddvonndar To zalo

Tisrea disa meloleantlo punorjivont zalo Magdalachea Maria-ak poilo dixtti poddlo Daram bond korun aslolea xisank bhettlo Tomasak sotmandunk matso vell laglo

– Dr Alvarinho J. Luis



Kursachem Zoit

Moniskullak patkachi suttka diunk Choddlo-i Tum dongor Kalvaracho Bhogle Tunvem koxtt vollvolle Gheun khandar khuris patkancho

Kudd Tuji pinzli choddtha-poddttanam Ani Khursa polongar khillaunk dili Mogak lagun mon'xakullachea Bhogtanam tras-vollvolle avoi asli

Mon'xacho mog korunk ruzu Dile hat paim khursar vistarunk

Pap Saibacho Sondex



PASKANCHI XANTI

Pap Saib Francisacho hea Paskancho Sondex ami koso gheum-ia tacher dor eka Kristanvan niyall korch goroz. Pap Saib mhunnnta,

"Pasqua hem Paskanchie porbek Italian bhaxentlem utor. Tacho orth 'bolandnni' oso zata. Sonvsarik Deva thaun Kristanv Deva koddem, ami amche bhitore gheun fuddem vetat tie axe thaun amchi soddvon korpi devdanam, forsan haddlolie xant'tayechie opekxe thaun Jezuchie xantichi khori govai divpachie lagnnuke meren vo chop ho ek axirvadit prosong. Dekhun ami amkanche somorpit korum-ia tea khursar khillailolea Jezu mukhar, Zo zaun asa xantichi zhor ani magum-ia xanti amchea kallzant toxench hea sonvsarant."

Maglem sorga Bapa lagim Bhogsunk tea darunn mon'xank

Fondant nikhipilo Tum melo Mon'xa nodrek somplo sasnnak Xekim mornnantlo jivont zalo Khursachea zoitan sotak govai zalo

– Dr Anselmo Sush Fernandes



Soddvonndar Zalo

Povitr Otmea vorvim zolmolo Devput yeta sonvsarant bovall poddlo Patxa monant vho dd dubhav riglo Apnna poros anik konn vho ddlo?

Zolmank ailo sonvsar porzoll'ilo Avoim Taka koxttamni vaddoilo Devacho mog kallzant rigoilo

Onbhavarthiank Dev-mog xikoilo

Raza patxa challvon poddlo Konn ho apnnak Devput mhunnnta? Taka dhorunk hukum' kaddlo Konnak bhiyelo nam Devan dhaddlolo

Bandun taka chabkamni marlo Polleun putak avoicho jiv roddlo Matheak kanteancho mukutt ghalun Taka Kalvar dongrar bhonvddailo

Guneanv nastanam guneanvkari kelo Khandar Tachea khuris dilo Vollvallon khursar prann soddlo Punorjivont zaun Soddvonndar zalo.

– Mariano Lucas Diniz



Jivont Zalo

Jinnentlean Fulam, koxttantlean Kannte Hanso Sukacho, koxttanchem Roddnem Matiechem bhangar, jivitachem bhanddar Koxtt-dukh kanttea mukutt Sonsun jivont zalo Soddvondar amcho

Yeyat ani polleyat kitlo movall-godd Chakun gheyat ani ballgun polleyat Jivitacho Suria, jinnecho Doria Aiz punorjivont zalo amcho Tarok Vatt Sot Jivit Tum Mogall Bapui Tum Aiz Ponnorjivont zalo Tum

Pekhovnni dita patkam amchim bogxita Mogan vengoita itlo bollvont bapui Amkam kednanch soddcho nam Vatt chuklo tednam porot margar haddlo Foler novea jivitacho, novi dixea Mornnacher zoit vhoron kollokh poisau Somi Mhozo jivont zalo

– Milagres Carneiro



**Tumchim borpam dhaddunk namo:
konknnidaiz@gmail.com
Sompork: 9822587498; 9923539749**